

## **1. X'inhi t-Tieni Skeda tal-Kodiċi Ċivili?**

Qabel l-Att XIII tas-sena 2007, il-Kodiċi Ċivili (Kap. 16 tal-Liġijiet ta' Malta) kien jirregola biss persuni fiżiċi u mhux persuni ġuridiċi. Għalkemm il-persuni ġuridiċi ilhom rrikonoxxuti għal żmien twil f'Malta, qatt ma kien hemm liġi speċifika li ttrattathom b'mod komprensiv u olistiku.

Bis-saħħa tal-imsemmi Att XIII, il-Kodiċi Ċivili issa għandu t-Tieni Skeda li tirregola r-reġistrazzjoni ta' organizzazzjonijiet ġuridiċi kemm dawk Maltin jew barranin u internazzjonali (liema organizzazzjonijiet jistgħu jkollhom personalità ġuridika jew le u huma soġġetti għall-liġi tal-post tat-twaqqif tagħhom) u tagħti wkoll personalità ġuridika lil dawn l-organizzazzjonijiet Maltin li huma kapaci jakkwistaw din il-personalità skont r-rekwiżiti stabbiliti fl-imsemmi Att.

L-Att XIII tas-sena 2007 emenda wkoll u ċċara lit-tifsira tat-terminu 'persuna' fl-Att dwar l-Interpretazzjoni (Kap. 249) li kienet qajjmet xi mistoqsijiet fl-interpretazzjoni u kienet wasslet għal sentenzi konfliġġenti f'dan ir-rigward.

L-Att XIII hija liġi komprensiva li tapplika għall-persuni ġuridiċi kollha, li wħud minnhom jistgħu jkunu rregolati minn liġijiet speċjali minbarra t-Tieni Skeda tal-Kodiċi Ċivili. Fil-ġerarkija tal-liġijiet, il-liġijiet speċjali jieħdu preċedenza fuq it-Tieni Skeda. Jekk kwistjoni hija rregolata mit-Tieni Skeda imma mhix rregolata minn liġijiet speċjali jew minn dispożizzjonijiet tal-Kodiċi Ċivili, tapplika t-Tieni Skeda. Jekk ikun hemm kunflitt bejn it-Tieni Skeda u l-liġi speċjali, il-liġi speċjali tirbaħ fuq it-Tieni Skeda. It-titlu dwar is-Socjetajiet Ċivili fil-Kodiċi Ċivili hija kkunsidrata bħala liġi speċjali fiha nnifisha u għalhekk tirbaħ fuq it-Tieni Skeda.

L-organizzazzjonijiet li m'humiex irregolati minn liġijiet speċjali huma rregolati mit-Tieni Skeda tal-Kodiċi Ċivili. Għalhekk it-Tieni Skeda tirregola l-assocjazzjonijiet u l-fondazzjonijiet billi m'hemmx liġi speċjali li tirregolahom. L-assocjazzjonijiet m'humiex obbligati jirreġistraw skont it-Tieni Skeda iżda l-fondazzjonijiet huma obbligati jagħmlu dan.<sup>1</sup> M'hemmx bżonn li l-fondazzjonijiet piji u l-legati taż-żwieġ jġu rreġistrati. Qabel qabel l-Att XIII tas-sena 2007, il-fondazzjonijiet ma kellhomx qafas legali definit b'mod ċar biex joperaw u għalhekk kien biss permezz tad-dħul fis-seħħ tal-Att li l-fondazzjoni giet definita bil-liġi.

Bis-saħħa ta' miżura amministrattiva adottata reċentement, organizzazzjonijiet ġuridiċi li huma rreġistrati fir-Registru Pubbliku mar-Registatur ta' Persuni Ġuridiċi skont din l-Iskeda jew huma rreġistrati f'xi Registru ieħor skont liġi speċjali fejn jakkwistaw personalità ġuridika huma elegibbli sabiex japplikaw għall-ħruġ ta' Identità Elettronika (e-ID) għall-Organizzazzjoni tagħhom. Iżjed informazzjoni rigward l-e-ID tista' tinkiseb mill-Portal myGov:- [www.myGov.mt](http://www.myGov.mt) jew billi tikkuntattja l-Uffiċċju Registrazzjoni e-ID permezz l-e-mail: [idmo.mt@gov.mt](mailto:idmo.mt@gov.mt) jew tel.: 356 21226627/8.

## **2 . Fejn għandhom ikunu rreġistrati l-organizzazzjonijiet ġuridiċi?**

Jekk l-organizzazzjoni mhix rregolata minn liġi speċjali li jkun fiha dispożizzjonijiet għar-reġistrazzjoni tagħha u għall-għoti ta' personalità ġuridika, din l-organizzazzjoni tista' tkun irreġistrata fir-Registru Pubbliku mir-Registatur għal Persuni Ġuridiċi u skont id-dispożizzjonijiet tat-Tieni Skeda tal-Kodiċi Ċivili u Regolamenti maħruġa taħtu.

---

<sup>1</sup> il-Liġijiet speċjali huma Atti tal-Parlament jew parti mill-Kodiċi Ċivili li jirregolaw forma partikolari legali jew forma ta' organizzazzjonijiet legali.

Fejn organizzazzjoni tista' takkwista personalità ġuridika bir-reġistrazzjoni taħt liġi oħra li hija applikabbli għall-forma tal-organizzazzjoni, din l-organizzazzjoni ma tistax tkun irreġistrata skont id-dispożizzjonijiet tat-Tieni Skeda tal-Kodiċi Ċivili u hija l-liġi speċjali li tiegħu preċedent fuq l-imsemmija Skeda.

Jekk il-liġi speċjali tagħti personalità ġuridika lil organizzazzjoni mingħajr ma tipprovdi għar-reġistrazzjoni u għal Reġistru, tapplika t-Tieni Skeda bħala l-unika liġi applikabbli.

### **3. Liema organizzazzjonijiet ġuridiċi huma rreġistrati taħt it-Tieni Skeda tal-Kodiċi Ċivili ?**

L-organizzazzjonijiet li ġejjin huma rreġistrati skont din l-Iskeda:

1. Organizzazzjonijiet pubbliċi - meta jiġu fformati bħala fondazzjonijiet - iżda mhux aġenziji pubbliċi jew korporazzjonijiet regolati minn liġijiet speċjali. L-organizzazzjonijiet pubbliċi huma organizzazzjonijiet fejn il-Gvern għandu d-dritt jinnomina jew ineħħi maġġoranza tal-amministraturi u m'għandhomx ikunu konfużi ma' organizzazzjonijiet bi skop pubbliku li jkollhom għan soċjali.<sup>2</sup>
2. Organizzazzjoni internazzjonali;
3. Organizzazzjonijiet barranin;
4. Fondazzjonijiet privati;
5. Fondazzjonijiet b'għan;
6. Assoċjazzjonijiet li ma jieħdux forma ġuridika li tista' tkunu irreġistrata taħt liġi oħra, per eżempju kumpanniji jew soċjetajiet kummerċjali. Il-kumpanniji u s-soċjetajiet kummerċjali huma rregolati mill-Att dwar il-Kumpanniji u ma jistgħux ikunu rreġistrati fir-Registru tal-Persuni Ġuridiċi.

### **4. Il-Kummissarju għal Organizzazzjonijiet Volontarji jiffirma parti mir-Registru Pubbliku?**

Le. Il-Kummissarju għal Organizzazzjonijiet Volontarji (KOV) huwa rregolat mill-Att dwar l-Organizzazzjonijiet Volontarji (Kap. 492).

L-Uffiċċju tal-Kummissarju għall-Organizzazzjonijiet Volontarji jinsab:

Blokk Ċ, Beltissebħ

Furjana FRN 1700

Tel: (+356) 25687261

indirizz elettroniku: [vo@gov.mt](mailto:vo@gov.mt)

Ir-Registru għal Persuni Ġuridiċi huwa rregolat mit-Tieni Skeda tal-Kodiċi Ċivili (Kap. 16).

L-Uffiċċju tar-Registratur għal Persuni Ġuridiċi jinsab:

---

<sup>2</sup> Il-parti l-kbira tal-organizzazzjonijiet huma wkoll organizzazzjonijiet volontarji.

“Casa Bolino”,  
116 Triq il-Punent,  
Valletta. VLT 1535

Nru. Tel: (+356) 21239777

Indirizz elettroniku: [legalpersonsregister.info@gov.mt](mailto:legalpersonsregister.info@gov.mt)

L-uffiċċju jiftaħ mit-Tnejn sal-Ġimgħa fis-sieghat li ġejjin:

Fix-xitwa (1 ta' Ottubru sal-15 ta' Ġunju): 8.00 sas-1:00 ta' wara nofsinhar

Fis-sajf (16 ta' Ġunju sat-30 ta' Settembru): 8.00 sal-11.30 ta' filghodu

## **5. L-Organizzazzjonijiet Volontarji jistgħu jkunu reġistrati wkoll mar-Reġistratur għal Persuni Ġuridiċi fir-Reġistru Pubbliku ?**

Iva, jekk il-forma ġuridika tagħhom tippermetti din ir-reġistrazzjoni. Per eżempju, it-*trusts* li jistgħu ikunu organizzazzjonijiet volontarji ma jistgħux jirreġistraw bħala persuni ġuridiċi.

L-Att dwar l-Organizzazzjonijiet Volontarji jirregola *l-iskop* ta' organizzazzjoni mentri t-Tieni Skeda tal-Kodiċi Ċivili tirregola *l-forma* ġuridika ta' organizzazzjoni.

L-Organizzazzjonijiet volontarji m'għandhomx bżonn ta' personalità ġuridika sabiex jiksbu l-għan tagħhom u għalhekk jistgħu xorta waħda jkunu rikonoxxuti mill-liġi u jinkitbu mal-Kummissarju għall-Organizzazzjonijiet Volontarji.

Madankollu, sabiex jakkwistaw personalità ġuridika, għandhom ikunu rreġistrati mar-Reġistratur għal Persuni Ġuridiċi skont it-Tieni Skeda tal-Kodiċi Ċivili.

L-Organizzazzjonijiet Volontarji li għandhom forma ġuridika ta' *fondazzjoni* huma obbligati jirreġistraw mar-Reġistratur għall-Persuni Ġuridiċi għax dawn jieħdu forma legali li hija soġġetta għal reġistrazzjoni obbligatorja.

## **6. X'inhil personalità ġuridika?**

Il-personalità ġuridika hija l-istat mogħti mill-liġi lil organizzazzjoni li hija stabbilita għal skop legali ddikjarat bil-miktub fi strument kostitwenti. L-organizzazzjoni jkollha patrimonju ta' assi u djun, separat u distint minn dik ta' kwalunkwe persuna oħra. Għandha l-poteri ġuridiċi sabiex tilhaq l-iskop tagħha permezz tal-amministrazzjoni tal-korp tat-tmexxija tagħha.

Fost il-karatteristiċi prinċipali ta' persuna ġuridika hemm ir-rekwiżit li jkollha rappreżentant ġuridiku u ġudizzjali minhabba li kuntratti, ordnijiet tal-qrati u sentenzi jibbenefikaw, itaqqlu, jillimitaw jew jorbtu fuq l-organizzazzjoni stess u mhux fuq l-individwi. Il-persuna ġuridika għandha wkoll tkunu irreġistrata f'Malta u jkollha indirizz f'Malta.

Sabiex tkun rikonoxxuta bħala persuna ġuridika, l-organizzazzjoni għandha tikkonforma mal-formalitajiet applikabbli għall-forma ġuridika magħżula għat-twaqqif u r-reġistrazzjoni tagħha jew permezz tat-Tieni Skeda tal-Kodiċi Ċivili jew skont liġi speċjali li tagħti personalità ġuridika.

## **7. X'inhuma l-vantaġġi tar-reġistrazzjoni ta' organizzazzjoni mar-Registratur għall-Persuni Ġuridiċi u l-akkwist tal-personalità ġuridika?**

Ir-reġistrazzjoni taffettwa r-responsabbiltà (*liability*) f'ċerti każi u taffettwa wkoll ir-rivelazzjonijiet li jistgħu jkunu meħtieġa li jsiru pubbliċi. Tista', jekk tkun tixtieq, tikkuntattja lill-avukat tiegħek għal parir. Fil-każ ta' fondazzjoni jkollok bżonn is-servizzi ta' Nutar Pubbliku sabiex jippubblika l-att relattiv. Ir-Registratur huwa kkonċernat biss mill-proċess ta' reġistrazzjoni ta' applikazzjoni.

## **8. X'għandu wieħed jagħmel sabiex jirreġistra fondazzjoni b'għan?**

Dan jirrikjedi att pubbliku li għandu jkun miktub minn Nutar. Jkollok bżonn tissottometti d-dokumenti li ġejjin mar-Registratur:

1. Il-Formola ta' applikazzjoni (Formula A skont l-Avviż Legali 97/2008);
2. Kopja awtentikata tal-att kostitwenti;
3. Il-formola ta' kunsens tal-amministraturi bil-firma oriġinali tagħhom;
4. Riżoluzzjoni tal-Bord tal-Amministraturi fejn jiġi deċiż li l-organizzazzjoni tkun irreġistrata mar-Registratur għal Persuni Ġuridiċi;
5. Fotokopja ċertifikata tal-irċevuta/Ċertifikat ta' reġistrazzjoni mal-KOV jekk applikabbli;
6. Fotokopja ċerifikata tal-karta tal-identità tal-amministraturi kurrenti kollha **u tal-persuna tikkunsinna/tiffirma l-formola tal-applikazzjoni/formoli oħra, u/jew** fotokopja ċertifikata tal-karta tal-identità tal-avukat/nutar jekk jipprezentaw u jiffirmaw l-applikazzjoni;
7. Kwalunkwe forma oħra li tista' tkun applikabbli permezz tal-Avviż Legali 97/2008;
8. Il-ħlas għar-reġistrazzjoni skont l-Avviż Legali 96/008 (liema ħlas ser jitnaqqas bid-90% fuq preżentazzjoni taċ-Ċertifikat KOV tar-reġistrazzjoni mar-Registratur għall-Persuni Ġuridiċi).

Tista' tirreferi għall-Artikolu 29 tat-Tieni Skeda tal-Kodiċi Ċivili li tistabbilixxi r-rekwiżiti li l-Istatut tal-Fondazzjoni għandu jkun fih biex ikun validu. Artikoli rilevanti oħra huma l-Artikoli 32A, l-Artikolu 32 [4] u l-Artikolu 35 (2).

## **9. X'għandu wieħed jagħmel sabiex jirreġistra fondazzjoni privata?**

Flimkien mad-dokumenti hawn fuq imsemmija jekk u fejn applikabbli, trid tippreżenta:

1. a Nota ta' reġistrazzjoni rigward l-fondazzjoni privata;<sup>3</sup>
2. l-awtorizzazzjoni maħruga mill-MFSA li tippermetti amministratur jaġixxi bħala amministratur ta' fondazzjoni privata;
3. fotokopja ċertifikata tal-karta tal-identità tal-amministratur/i/diretturi.

---

<sup>3</sup> In-Nota m'għandhiex tiġi konfuza man-Nota li tiġi rreġistrata mad-Direttur tar-Regjistru Pubbliku skont l-Artikolu 50(1)(m) tal-Att dwar il-Professjoni Notarili u l-Arkivji Notarili (Kap. 55) sakemm ma tapplikax l-eżenzjoni fis-subartikolu (9) tal-imsemmi Artikolu 50.

## 10. X'għandu wieħed jagħmel sabiex jirreġistra assoċjazzjoni?

Mhux meħtieġ att pubbliku miktub minn Nutar. Id-dokumenti li ġejjin għandhom jiġu sottomessi mar-Regjistratur:

1. Il-formula tal-applikazzjoni – Formula A skont l-Avviż Legali 97/2008;
2. Kopja awtentika tal-ftehim tal-assoċjazzjoni/statut;
3. Il-formula tal-kunsens tal-amministraturi bil-firma originali tagħhom;
4. Riżoluzzjoni tal-Bord tal-Amministraturi fejn jiġi maqbul li tkun irregjistrata organizzazzjoni mar-Regjistratur għal Persuni Ġuridiċi;
5. Fotokopja ċertifikata tal-irċevuta/Ċertifikat ta' regjistrazzjoni mal-KOV jekk applikabbli;
6. Fotokopja ċertifikata tal-karta tal-identità u tal-amministraturi kurrenti u tal-persuna li tagħti/tiffirma l-formola tal-applikazzjoni/formoli oħra, u/jew fotokopja ċertifikata tal-karta tal-identità tal-avukat/nutar jekk dawn jipprezentaw u jiffirmaw l-applikazzjoni;
7. Kwalunkwe formula oħra li tista' tapplika skont l-Avviż Legali 97/2008;
8. Il-ħlas ta' regjistrazzjoni skont l-Avviż Legali 96/2008 (liema ħlas ikun imnaqqas b'90% fuq preżentazzjoni taċ-Ċertifikat KOV tar-regjistrazzjoni mar-Regjistratur għall-Persuni Ġuridiċi);
9. Dikjarazzjoni minn amministratur dwar l-assi tal-assoċjazzjoni.

Tista' tirreferi għall-Artikolu 49 tat-Tieni Skeda tal-Kodiċi Ċivili li jistabbilixxi r-rekwiżiti li l-Istatut relattiv tal-assoċjazzjoni għandu jkollu biex ikun validu. Artikoli relattivi oħra fost oħrajn huma b'mod partikolari l-Artikolu 53(2) u l-Artikolu 56(3).

## 11. X'għandu jagħmel wieħed sabiex jirreġistra organizzazzjoni barranija?

Jkollok bżonn tissottometti d-dokumenti li ġejjin mar-Regjistratur:

1. Formula ta' applikazzjoni – Il-Formula B skont l-Avviż Legali 97/2008;
2. Traduzzjoni awtentikata bil-Malti jew bil-Ingliż tal-att kostitutwenti/Statut<sup>4</sup>;
3. Il-formola tal-kunsens tal-amministraturi li turi l-firma originali;
4. Riżoluzzjoni tal-Bord tal-Amministraturi fejn jiġi deċiż li tiġi rregjistrata l-organizzazzjoni mar-Regjistratur għal Persuni Ġuridiċi f'Malta;
5. Fotokopja ċertifikata tal-karta tal-identità tal-amministraturi kurrenti kollha u tal-persuna/rappreżentant lokali li jikkunsinna/jiffirma l-formola tal-applikazzjoni/formoli oħra u/jew fotokopja ċertifikata tal-karta tal-identità tal-avukat/nutar/rappreżentant lokali jekk jipprezentaw u jiffirmaw l-applikazzjoni;
6. Il-Formula H u kwalunkwe formula oħra li tista' tkun applikabbli skont l-Avviż Legali 97/2008;
7. Il-ħlas għar-regjistrazzjoni skont l-Avviż Legali 96/2008;
8. Dikjarazzjoni minn amministratur dwar l-assi tal-organizzazzjoni.

Tista' jekk trid tirreferi għall-Artikolu 2; l-Artikolu 12(5); l-Artikolu 29(4) (h); l-Artikolu 49(2)(i) tat-Tieni Skeda tal-Kodiċi Ċivili.

---

<sup>4</sup> L-att kostitutiv/statut għandu jkun miktub u awtentikat skont il-liġi barranija applikabbli.

## **12. Tista' fondazzjoni timpjega l-fundatur/i?**

Il-fundatur kemm ta' fondazzjoni privata u kif ukoll fondazzjoni b'għan jista' jkun impjegat mal-fondazzjoni. Il-fondazzjoni hija persuna ġuridika separata u għalhekk tista' tidhol f'kuntratti ta' dan it-tip ma' kwalunkwe persuna inklużi l-fundatur/i. Ir-restrizzjonijiet li jeżistu jikkonċernaw il-Kummissarju għal Organizazzjonijiet Volontarji u ma jikkostitwixxux impediment għar-reġistrazzjoni ta' fondazzjoni bħala persuna ġuridika.

## **13. Tista' kumpannija tistabbilixxi fondazzjoni?**

Iva.

## **14. Tista' assoċjazzjoni ta' sidien kostitwita skont l-Att dwar il-Kondominja tapplika għal reġistrazzjoni mar-Reġistratur għal Persuni Ġuridiċi sabiex takkwista personalità ġuridika?**

Iva. Ir-reġistrazzjoni taħt it-Tieni Skeda tal-Kodiċi Ċivili m'għandhiex l-istess effett bħal reġistrazzjoni taħt l-Att dwar il-Kondominja. Ta min jinnota li r-reġistrazzjoni mar-Reġistratur għal Persuni Ġuridiċi ma tissodisfax id-dispożizzjonijiet tal-Artikolu 15 tal-Att dwar il-Kondominja fejn l-amministratur huwa obbligat li jinforma r-Reġistratur tal-Artijiet dwar il-ħatra tiegħu.

## **15. Skola tista' tapplika għar-reġistrazzjoni mar-Reġistratur għal Persuni Ġuridiċi?**

Iva, jekk għandha liċenzja sabiex topera li tagħtiha personalità ġuridika u m'hemmx reġistru ieħor fejn tista' tkun irreġistrata.

## **16. Tista' organizazzjoni tibbenifika taħt testment jew donazzjoni?**

Iva. Madankollu għandha tkun irreġistrata bħala persuna ġuridika. Dispożizzjonijiet testamentarji magħmula favur organizazzjoni mhux irreġistrata ma' jkunux effettivi sakemm l-applikazzjoni għar-reġistrazzjoni tal-organizazzjoni ma ssirx fi żmien sena mid-data tal-ftuħ tas-suċċessjoni.

Donazzjonijiet magħmula lil organizazzjoni huma meqjusa li ġew magħmula fuq il-premessa li l-organizazzjoni hija rreġistrata jew se tiġi rreġistrata. Ma jidhrlux fis-seħħ sakemm ma ssirx applikazzjoni għar-reġistrazzjoni fi żmien sena mid-data tad-donazzjoni.

## **17. X'inhuma l-ħlasijiet u fuq min għandhom jinkitbu ċ-ċekkijiet?**

It-tariffi relattivi huma stabbiliti skont ir-Regolamenti dwar Drittijiet li Jithallsu taħt it-Tieni Skeda tal-Kodiċi Ċivili, 2008 (Avviż Legali 96/98) u huma pagabbli lid-Direttur tar-Reġistru Pubbliku.

## **18. Liema formoli huma applikabbli b'rabta mat-Tieni Skeda tal-Kodiċi Ċivili?**

Fir-Regolamenti dwar in-Notifiki u Formuli taħt it-Tieni Skeda tal-Kodiċi Ċivili, 2008 (Avviż Legali 97/08) għandek issib il-formuli preskritti applikabbli skont it-Tieni Skeda tal-Kodiċi Ċivili. Id-dokumenti li ġejjin, *li wħud minnhom ma jinstabux fl-imsemmi Avviż Legali*, qed jiġu pprovduti għall-kumdità tal-qarrej:

[Formula A: Applikazzjoni għar-registrazzjoni ta' organizzazzjoni taħt il-liġijiet ta' Malta](#)

[Formula B: Avviż ta' registrazzjoni ta' organizzazzjoni barranija jew internazzjonali u l-ħatra ta' rapprezentant lokali](#)

[FORMULA F: Notifikazzjoni ta' bidla fl-Amministratur ta' organizzazzjoni](#)

[FORMULA H: Notifikazzjoni tal-ħatra ta' rapprezentant ġudizzjali għal organizzazzjonijiet li m'għandhomx amministratur ordinarju residenti f'Malta](#)

[Formula DD: Avviż tal-assi miżjuda ma' organizzazzjoni permezz ta' donazzjonijiet addizzjonali](#)

[IL-FORMULA TAL-KUNSENS rigward ASSOĠJAZZJONI](#)

[IL-FORMULA TAL-KUNSENS rigward FONDAZZJONI](#)

[ID-DIKJARAZZJONI MINN AMMINISTRATUR rigward L-ASSI KOSTITWENTI](#)

[NOTA TAR-REGISTRAZZJONI TA' PERSUNA ĠURIDIKA](#)

**Ċaħda ta' responsabbiltà: Ta' min jinnota li r-Registratur ta' Persuni Ġuridiċi ma jagħtix pariri dwar l-interpretazzjoni tal-liġi. il-mistoqsijiet frekwenti hawn fuq għalhekk m'humiex linji gwida awtorevoli u qed jingħataw sabiex jiffaċilitaw u jippermettu l-applikanti jifhmu sewwa din il-liġi relattivament ġdida. Meta applikazzjoni tiġi sottomessa, ir-Registratur jista' jżid kummenti oħra, u kwalunkwe premissi, interpretazzjonijiet jew omissjonijiet magħmula f'dan is-sens m'humiex vinkolanti fuq ir-Registratur. Huwa possibli wkoll li dokumentazzjoni oħra tista' tiġi mitluba wara li applikazzjoni tkun ġiet ipprezentata. L-istess japplika wara l-ħruġ ta' Regolamenti ġodda.**